

فقہ حنفی اور حدیث

جس میں حدیث کے مقبول و نامقبول ہونے کے سلسلہ میں علماء عراق اور احناف کے اصول، نیز ان اصولوں کی معقولیت اور سلف صالحین کے منتج سے مطابقت، حنفیہ کے یہاں عمل بالحدیث پر خصوصی توجہ اور متعارض احادیث میں تطبیق کی کوشش جیسے اہم امور پر گفتگو کی گئی ہے۔

مولانا خالد سیف اللہ رحمانی

ایفا پبلیکیشنز، نئو ٹھلڈ

جملہ حقوق بحق ناشر محفوظ

نام کتاب	:	نقہ حنفی اور حدیث
مصنف	:	مولانا خالد سیف اللہ رحمانی
صفحات	:	۳۹
سن طباعت	:	ماрچ ۲۰۱۳ء
قیمت:	:	۳۰ روپے

ناشر

ایفا پبلیکیشنز، نئو ٹھلڈ

۹۷۰۸: نمبر کاسٹ پوسٹ، جوگابائی، ایف، ۱۶۱

جامعہ نگر، نئی دہلی - ۱۱۰۰۲۵

فون: 011-26981327

ای میل: ifapublication@gmail.com

بِسْمِ اللّٰهِ الرَّحْمٰنِ الرَّحِيْمِ

فہرست مضمایں

- اصحاب الرائے اور اصحاب الحدیث ۸
- حدیث کے قبول و رد کے باب میں حنفیہ کا مذاق خاص ۱۰
- قرآن مجید سے موافقت ۱۱
- قواعد شریعت سے مطابقت ۱۵
- حدیث کے صحیح ہونے میں قبول عام کا اثر ۱۷
- کسی حدیث کے بارے میں صحابہ کے نقطہ نظر کی اہمیت ۲۶
- حدیث کی ترجیح میں راوی کے تفہم کا اثر ۲۸
- حنفیہ اور احادیث مرسلہ ۳۰
- فقہ حنفی میں آثار صحابہ کی اہمیت ۳۲
- حدیث ضعیف بھی قیاس پر مقدم ۳۶
- خلاصہ بحث ۳۸

○ ○ ○

بِسْمِ اللّٰهِ الرَّحْمٰنِ الرَّحِيْمِ

اسلامی عہد میں سب سے پہلے جو شہر رسایا گیا وہ بصرہ کوفہ ہے، صحابی رسول حضرت سعد بن ابی وقارؓ کی خواہش پر غلیفہ وقت حضرت عمر فاروقؓ نے اس بابت فرمان جاری کیا، یہ وقت تھا کہ فارس کا علاقہ مسلمانوں کے زیر نگیں آپ کا تھا اور قادسیہ کی تاریخی جنگ نے پورے مشرق پر اسلام کی سر بلندی اور اہل اسلام کی عالی ہمتی اور بلند حوصلگی کا نقش ثبت کر دیا تھا، مسلمان اولاد آن میں فروکش ہوئے، مگر ان کو یہاں کی آب و ہوا راس نہیں آئی اور بے قول طبری اس نام موافق آب و ہوا سے متاثرین میں ۳۰ ہزار کی تعداد صرف ان نقوص قدسیہ کی تھی جو پیغمبر اسلام ﷺ کی صحابیت سے مشرف تھے، (طبری: ۱۳۱/۲) اس باعث ایک نئے شہر کی تعمیر و آباد کاری کا منصوبہ بنایا اور ”کوفہ“ کے نام سے دریائے فرات کے ساحل پر یہ نیا شہر آباد ہوا مسلمان بن زیاد نے مقام کا انتخاب کیا اور اول نماز پڑھ کر اللہ تعالیٰ کی حمد و شانے کی، پھر گریہ وزاری کے ساتھ دعا فرمائی کہ پروردگار! کوفہ کو ہمارے لئے مبارک اور قیام واستقرار کی جگہ بن۔ ”اللّٰهُمَّ بارك لِنَا فِي هَذِهِ الْكُوفَةِ وَاجْعَلْهَا نَزْلَ ثَبَاتٍ“ (البدایہ والنہایہ: ۷۵-۷۶) پھر کیم محرومؓ اہ کو شہر کا ماسٹر پلان بنایا، شہر کے وسط میں جامع مسجد کی جگہ مقرر ہوئی اور ایک بہتر تیر انداز کا تیر جنگی دور تک جاسکتا ہوا تھی جگہ ہر چہار جانب چھوڑ کر شہر کی آباد کاری عمل میں آئی، مسجد کے مقابل اسی فاصلہ سے دارالامارة اور بیت المال بنایا، شاہراہ عام چالیس ہاتھ، دوسری سڑکیں ۲۰ تا ۳۰ ہاتھ کی بنائی گئیں اور گلیوں کے لئے بھی سات ہاتھ کے فاصلے رکھے گئے، مکانات اولاً بنس کی ٹیوں کے بنائے گئے مگر آتشزدگی نے ایک سال بھی گذرنے نہ دیئے تو حضرت عمرؓ کے حکم سے خام اینٹوں سے دوبارہ تعمیر عمل میں آئی۔

اس طرح مدائیں سے مجاہدین کا قافلہ آیا اور یہیں خیمنہ زن ہوا، اس شان و بان کے ساتھ دریائے فرات کے ساحل پر اس شہر کی تعمیر کا مقصد صرف مسلمانوں کی ایک ہی سستی بسانا نہیں تھا؛ بلکہ یہ گویا مشرق کی مردم خیز اور ذہانت و طباعی سے عطر بیز مملکت میں اسلام کے فکری و علمی اور تمدنی و ثقافتی دارالخلافہ کی تعمیر تھی اور حضرت عمر فاروقؓ کا ذہن رسائلہ شروع سے اس جانب متوجہ تھا، اول توبہ قول طبری مدائیں ہی میں چالیس ہزار صحابہ نما موافقت آب و ہوا کا شکار ہوئے تھے، جب مجاہدین کا قافلہ کوفہ آیا ہوگا تو ظاہر ہے کہ ان میں ہزاروں صحابہؓ بھی شریک رہے ہوں گے، پھر اس علاقہ کے گورنر خود حضرت سعد بن ابی و قاصؓ تھے، جو عشرہ مبشرہ میں سے ہیں، علاوہ اس کے حضرت عمرؓ نے خاص خاص تعلیم و تربیت ہی کی غرض سے افقہ الامۃ حضرت عبد اللہ بن مسعودؓ کو کوفہ بھیجا، حضرت عمرؓ کی نگاہ میں عبد اللہ بن مسعودؓ کا جو علمی مقام تھا، اس کا اندازہ اس فقرہ سے کیا جاسکتا ہے کہ آپ نے اس موقع سے اہل کوفہ کو لکھا کہ ابن مسعودؓ کو بحیثیت کر میں ایثار سے کام لے رہا ہوں، ”قد آثرتکم بعد الله بن مسعود على نفسی“ (تذکرۃ الحفاظ: ۱۶/۱)، نیز آپؓ نے ارشاد فرمایا کہ قرآنؓ کو چار شخص سے سمجھو اور ان چار میں سب سے پہلے حضرت عبد اللہ بن مسعودؓ کا نام لیا، (حوالہ سابق) حضرت عثمان غنیؓ کی شہادت اور حضرت علیؓ کی خلافت کے بعد دارالخلافہ بھی مدینہ سے کو فتح ملک ہو گیا اور خود حضرت علیؓ نے اپنی ذات والاصفات سے اس شہر کو رونق بخشی، حضرت علیؓ کے امت کے سب سے بڑے قاضی ہونے کی شہادت حقة تو خود دربار رسالت سے مل پکھی تھی، اصابت رائے کا یہ حال تھا کہ حضرت عمرؓ اس بات سے خدا کی پناہ موجود نہ ہوں، سعدؓ موجود نہ ہوں، سعید بن مسیبؓ کا بیان ہے: ”کان عمر یتعوذ بالله من معضلة ليس لها ابوالحسن“ (حوالہ سابق) صحابہؓ چوں کہ عام طور پر علیؓؓ کو خلیفہ برحق تصور فرماتے تھے اور انھیں کو خلافت کے لئے سزاوار جانتے تھے، اس لئے حضرت علیؓؓ کے ساتھ ساتھ بہت سے صحابہؓ نے بھی کوفہ کا رخت سفر باندھا،

طبقات بن سعد کی روایت کے مطابق کوفہ میں اقامت اختیار کرنے والے صحابہ میں ۰۷ شرکاء بدر اور آٹھ سو اصحاب بیعت رضوان تھے (طبقات: ۲/۶۷)۔

اس لئے یہ کہنا بے جا نہ ہوگا کہ کوفہ اس عہد میں علم و تفہیم کا مرکز بن گیا تھا، مسروق کہا کرتے تھے کہ میں نے دیکھا کہ تمام صحابہ کے علوم کی نہایت چھاشجھ تھے: حضرت عمر، حضرت علی، حضرت ابی، حضرت زید بن ثابت، حضرت ابو درداء، اور حضرت عبد اللہ بن مسعودؓ اور پھر ان چھ کے علوم دو صحابہ میں جمع ہو گئے تھے: حضرت علی اور عبد اللہ بن مسعودؓ (مقدمہ ابن صلاح: ۱۲۷) اس طرح کوفہ گویا ایک علمی مرکز تھا، جہاں سے علوم اسلامی کے چشمے پھوٹتے تھے اور تفسیر و حدیث سے لے کر کلام و ادب تک تمام علوم و فنون کی محفوظیں آرائتے ہوتی تھیں۔

اس نسل کے بعد جن اکابر تابعین نے حدیث و فقہ کی اس درس گاہ کو زینت بخشتی، ان کی بھی بڑی تعداد ہے، ابن قیم نے ۳۲ حضرات کے اسماء ذکر کئے ہیں، (اعلام الموقعين: ۱/۲۵) تاہم ان میں سب سے ممتاز و نمایاں شخصیت عالمہ نجحی اور اسود نجحی کی تھی، یہ دونوں بزرگ نہ صرف عبد اللہ بن مسعودؓ کے علم و فکر کے حاملین میں تھے؛ بلکہ حضرت عمرؓ سے بھی استفادہ کر چکے تھے، پھر ان دونوں حضرات سے بار ایمان ابرائیم نجحیؓ (م: ۹۶) اور طاہر شععیؓ (م: ۱۰۳) نے اٹھائی، حماد بن ابی سلیمانؓ (م: ۱۲۰) نے نجحی اور شععی سے کسب فیض کیا اور ان کے بعد علم و تفہیم اور فکر و نظر کی امامت و سیادت کا تاج گھر بار اور گل صد بہار امام ابوحنیفہؓ (م: ۱۵۰) کے سرکی زینت بنا، علم و فن کے اسی سلسلۃ الذہب کی طرف امام ابوحنیفہؓ نے اس وقت اشارہ کیا جب منصور نے آپ سے دریافت کیا کہ آپ کے علوم کاملاً خذ کیا ہے؟ آپ نے فرمایا کہ میں نے اصحاب عمر سے حضرت عمرؓ کے، اصحاب علی سے حضرت علیؓ اور اصحاب ابن مسعود سے حضرت عبد اللہ بن مسعودؓ کے علوم حاصل کئے ہیں، اخذت العلم من اصحاب عمر عنہ و عن أصحاب علی عنہ و عن أصحاب ابن مسعود عنہ (الخیرات الحسان: ۳۳)۔

اصحاب الرائے اور اصحاب الحدیث

فقہ حنفی میں حدیث سے اخذ و استنباط کا منجھ کیا ہے؟ اس کو صحنه کے لئے اس بات کو پیش نظر رکھنا ضروری ہے کہ شروع ہی سے کتاب و سنت سے استنباط میں دو مکاتب فکر رہا کئے ہیں، ایک طبقہ وہ تھا جو حدیث کی حفظ و روایت کی طرف زیادہ متوجہ تھا اور نصوص کے ظاہر پر حکم لگاتا تھا، نیز نصوص پر محض اسناد و روایت کے پہلو سے غور کرتا تھا، دوسرا گروہ وہ تھا جس نے قرآن و حدیث سے احکام کے استنباط پر زیادہ توجہ دی، وہ محض الفاظ حدیث کے ظاہری مفہوم پر اتفاقاء کرنے کے بجائے اس کے معانی و مقاصد میں بھی غواصی کرتا تھا اور روایات کو خارجی قرآن کی روشنی میں بھی پرکھتا تھا، پہلا گروہ ”اصحاب الحدیث“ کہلایا اور دوسرا گروہ ”اصحاب الرائے“ اس لئے یہ لقب متفقہ میں کے نزدیک وجہ تعریف تھا کہ باعثِ مذمت، جیسا کہ آج کل بعض کوتاه میں سمجھتے ہیں۔

انہے اربعہ میں امام ابوحنیفہ اور امام مالکؓ اس لقب کے زیادہ مستحق تھے اور اسی لئے حفیہ اور مالکیہ کی فقہ میں قربت بھی زیادہ ہے، حالانکہ خود امام مالک کا اپنا مزاج اصحاب الحدیث سے قریب تھا، لیکن ان کے استاذ ”ربیعہ“ اصحاب الرائے میں سے تھے اور اسی لئے بطور تعریف و تکریم ”ربیعة الرائے“ کہلاتے تھے، امام ابوحنیفہؓ کی ذہانت و طبائی کا حال یہ تھا کہ لوگ ان کو ”اعقل أهل الزمان“ اور ”أعلم أهل الزمان“ کہتے تھے اس لئے وہ بھی اصحاب الرائے میں شمار کئے گئے، حقیقت یہ ہے کہ ”اصحاب الرائے“ اور ”اصحاب الحدیث“ کے گروہ عہد صحابہؓ ہی سے تھے، حضرت عمر، حضرت علی، حضرت عائشہ، حضرت عبد اللہ بن مسعود، حضرت عبد اللہ بن عمر اور حضرت عبد اللہ بن عباسؓ وغیرہ کا شمار اصحاب الرائے میں تھا اور حضرت ابو ہریرہ، حضرت عبد اللہ بن عمرؓ وغیرہ اصحاب الحدیث میں تھے، اس کا اندازہ ان مناقشوں سے ہوتا ہے جو صحابہ کے درمیان پیش آیا کئے ہیں۔

مثلاً حضرت ابو ہریرہؓ نے روایت کیا کہ آگ میں کپی ہوئی چیز کے کھانے سے وضو کیا

جائے، ”توضووا مما مسنته النار“ (آگ میں کپی ہوئی چیز سے وضوء کرو) حضرت عبد اللہ بن عباسؓ نے کہا :

أرأيت لو توضأت بماء سخن أكنت تتوضأ منه ؟ أو رأيت لو
أدهن أهلك بدهن فادهنت به شاربک أكنت تتوضأ منه

(أصول السرخسی : ۱ / ۳۲۰)۔

اگر آپ گرم پانی سے وضوء کریں، تو کیا اس کی وجہ سے دوبارہ وضوء کریں
گے؟ اگر اہل خانہ نے تیل تیار کیا اور آپ نے منچھ میں تیل لگایا، تو کیا
آپ اس کی وجہ سے وضوء کریں گے؟

اسی طرح حضرت ابو ہریرہؓ نے روایت کیا:

من حمل جنازة فليتوضاً .

کیا خشک لکڑیوں کے اٹھانے کی وجہ سے ہم پر وضوء ضروری ہوگا؟

اسی طرح ابو ہریرہؓ سے ایک اور روایت ہے :

إِنْ وَلَدَ الْزَّنَادُ شَرُّ الْثَّلَاثَةِ .

”ولد الزنا“ تین میں سے ایک شر ہے۔

حضرت عائشہؓ نے سناؤ فرمایا :

كيف يصح هذا ؟ وقد قال الله تعالى : ولا تزر وازرة وزر
آخرى .

یہ کہنا کیوں کر درست ہوگا؟ حالانکہ اللہ تعالیٰ نے فرمایا: ”ایک شخص پر
دوسرے کے گناہ کا بوجھ نہیں“۔

پس حضرت ابو ہریرہؓ کا طریق اتنباط اس اندماز فکر کی نشاندہی کرتا ہے جو ”صحاب الحدیث“
کا تھا، جس میں نصوص کے ظاہر ہی پر انحصار کی کیفیت تھی اور حضرت عائشہؓ اور حضرت عبد اللہ بن

عباس کا طریق ”اصحاب الرائے“ کے طریقہ اجتہاد فکر کی نمائندگی کرتا ہے، جس میں تعمق فکر اور غواصی پائی جاتی ہے، اسی لئے امام ابوحنیفی فقہ میں حضرت عمر، حضرت علی اور حضرت عبداللہ بن مسعودؓ کی آراء سے بڑی موافقت پائی جاتی ہے اور اگر ان صحابہؓ کے فتاویٰ کو جمع کیا جائے تو شاید دس فی صد مسائل بھی فقہ حنفی کے اس سے باہر نہ جائیں، فقہ مالکی میں بھی چوں کہ حضرت عمرؓ کی آراء اور فتاویٰ سے بہت استفادہ کیا گیا ہے، اسی لئے اس فقہ میں عام فقہاء حجاز کی طرح ظاہریت نہیں پائی جاتی۔ واللہ اعلم

حدیث کے قبول و رد کے باب میں حنفیہ کا مذاق خاص

فقہ حنفی کے طریقہ استدلال کا امتیازی پہلو یہ ہے کہ اس میں حدیث کو قبول و رد کرنے اور متعارض نصوص میں سے ایک کو دوسرے پر ترجیح دینے میں محض راویوں کی ثقاہت ہی کو پیش نظر نہیں رکھا گیا ہے بلکہ خارجی قرآن و شواہد کو بھی اس باب میں خصوصی اہمیت دی گئی ہے، جہاں سند حدیث کو اصول روایت کی کسوٹی پر پرکھا گیا ہے، وہیں متن حدیث کے قبول و رد کرنے میں تقاضاء درایت کو بھی ملحوظ رکھا گیا ہے، اس سلسلہ میں چند امور خاص طور پر قبل ذکر ہیں:

قرآن مجید سے موافقت

یہ ظاہر ہے کہ قرآن مجید کا حرف حرف نص قطعی ہے اور اپنے ثبوت کے اعتبار سے ہر شک و شبہ سے بالاتر، احادیث میں سوائے احادیث متواترہ کے کوئی اس درجہ صحت و قوت کے ساتھ ثابت نہیں، اس لئے حنفیہ کے یہاں حدیث کے مقبول اور نامقبول ہونے میں قرآن مجید سے اس کی موافقت کو بڑا دخل ہے، امام سرخی فرماتے ہیں :

إِذَا كَانَ الْحَدِيثُ مُخَالِفًا لِكِتَابِ اللَّهِ فَإِنَّهُ لَا يَكُونُ مَقْبُولاً وَلَا حَجَةً

للعمل به عاماً كأن الآية أو خاصاً، نصاً أو ظاهراً عندنا على ما بینا

أن تخصيص العام بخبر الواحد لا يجوز إبتداء و كذلك ترك
الظاهر فيه والعمل على نوع من المجاز لا يجوز بخبر الواحد
عندنا خلافا للشافعى (أصول السرخسى: ۳۶۳/۱)۔

جب حدیث کتاب اللہ کے خلاف ہو، تو ہمارے نزدیک مقبول اور عمل کے
لئے جھٹ نہیں ہوگی، چاہے آیت عام ہو یا خاص، نص ہو یا ظاہر، جیسا کہ
ہم نے ذکر کیا کہ خبر واحد سے عام کو خاص کرنا؟ — ابتداء جائز نہیں ہے،
اسی طرح خبر واحد کی وجہ سے ظاہری معنی کو چھوڑ دینا اور مجاز کی صورت پر
عمل کرنا جائز نہیں ہے، بخلاف امام شافعی کے۔

اسی لئے بعض اوقات ایک حدیث سند کے اعتبار سے قوی ہوتی ہے، لیکن قرآن کو اصل
بانا کر اس حدیث میں تاویل کی جاتی ہے اور اس کا ایسا مصدق مقین کیا جاتا ہے کہ قرآن مجید سے
اس کا تعارض نہ رہے، مثلاً حضرت فاطمہ بنت قیسؓ سے آپ ﷺ کا ارشاد مروی ہے کہ مطلقہ باشنا
کے لئے نہ نفقہ ہے نہ سکنی ”لانفقة ولا سكنى للمبتوته“، لیکن یہ حدیث ظاہر سورہ طلاق کی
آیت: ۶ سے متعارض ہے، جس میں فرمایا گیا ہے: ”وَأَسْكُنُوهُنَّ مِنْ حِيثِ سَكَنْتُمْ“ اور ”
إِنْ كُنْ أُولَاتِ حَمْلٍ فَانْفَقُوا عَلَيْهِنَّ حَتَّى يَضْعُنْ حَمْلَهُنَّ“ اس لئے حنفیہ کا نقطہ نظر
ہے کہ حضرت فاطمہؓ کی حدیث ایک استثنائی واقعہ ہے اور مطلقہ باشنا ہو یا رجعیہ، دونوں ہی کے
لئے نفقہ عدت واجب ہے۔

اسی طرح بعض روایتیں جو سند کے اعتبار سے ضعیف ہیں، اس لئے قبول کر لی جاتی ہیں، کہ وہ
معناً قرآن سے مطابقت رکھتی ہیں، جیسے حضرت عبد اللہ بن عباسؓ سے مروی ہے کہ آپ نے فرمایا:
من جمع بین صلوٰتین من غیر عذر فقد أتى باباً من أبواب
الكبائر (ترمذی: ۹۳/۱)۔

جس نے بلاعذر دو نمازیں جمع کیں، اس نے گناہ کبیرہ کا ارتکاب کیا۔
 اس روایت کا مدار حنفی بن قیس ہیں جو ضعیف ہیں، لیکن آیت قرآنی：“إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا” (النساء: ۱۰۳) سے فی الجملہ اس کی تائید ہوتی ہے کہ نمازیں اپنے مقررہ اوقات ہی پر ادا کی جائیں، اس لئے حنفیہ کے یہاں معنا یہ روایت مقبول ہے۔
 متعارض احادیث کی ترجیح میں بھی حنفیہ کے یہاں اس اصول کو خوب برداشت گیا ہے کہ جو روایت اپنے معنی و مصدق کے اعتبار سے قرآن مجید سے موافقت اور قربت رکھتی ہو، اسے ترجیح دی جائے گی، چنانچہ احکام صلواۃ سے متعلق اکثر مشہور مسائل — جن میں حنفیہ اور فقہاء حجاز کے درمیان اختلاف رائے پایا جاتا ہے — پر غور کیا جائے تو حنفیہ کا نقطہ نظر اسی اصول پر مبنی نظر آتا ہے، مثلاً ”امام کے پیچھے سورہ فاتحہ پڑھنے“ ہی کا مسئلہ ہے، حضرت عبادہ بن صامتؑؓ روایت: ”لا صلواۃ لمن لم یقرأ بفاتحة الكتاب“ (جس نے سورہ فاتحہ نہیں پڑھی، اس کی نماز نہیں) کے عموم مقتدى کے لئے قرأت کا وجوب ثابت ہوتا ہے، دوسری طرف آپ کا یہ ارشاد بھی منقول ہے کہ:

إنما جعل الإمام ليؤتم به فإذا كبر فكبروا وإذا قرأ فانصتوا .

امام اس لئے ہے کہ اس کی اقتداء کی جائے؛ چنانچہ جب وہ ”اللہ اکبر“ کہے تو تم بھی ”اللہ اکبر“ کہو اور جب وہ قرأت کرے تو تم خاموش رہو۔

یہ دونوں روایتیں بظاہر متعارض ہیں، فقہاء حجاز نے عام طور پر پہلی روایت کو ترجیح دیا ہے اور سری اور بعضوں نے جھری نمازوں میں بھی مقتدى کے لئے قرأت فاتحہ کو واجب یا کم سے کم مشروع قرار دیا ہے، حنفیہ نے دوسری حدیث کو ترجیح دیا اس لئے کہ ارشاد خداوندی: ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا“ (الاعراف: ۱۰۳) سے یہی حدیث مطابقت رکھتی ہے اور پہلی روایت کو منفرد اور امام سے متعلق قرار دیا۔

اسی طرح آمین کے مسئلہ کو لے لجھے! آمین بالجھر اور آمین بالسر دنوں روایتیں صراحتاً حضرت واللہ ابن حجر سے مردی ہیں، شعبہ سے سر کی روایت منقول ہے اور سفیان سے جھر کی، حفیہ نے شعبہ کی روایت کو ترجیح دیا؛ کیوں کہ اس میں کوئی اختلاف نہیں کہ آمین دعا ہے اور قرآن مجید نے دعا کا ادب یہ بتایا ہے کہ دعا کرتے وقت قلب میں فروتنی و عاجزی کی کیفیت ہو اور آواز میں خغا، اذْعُوا رَبَّكُمْ تَضَرُّعًا وَخُفْيَةً (الاعراف: ۵۵)۔

قرآن سے موافقت کی بناء پر حدیث کا مقبول و نامقبول ہونا یا متعارض روایات میں اس کی بناء پر ترجیح دینے کے اصول کو گوحفیہ نے زیادہ برتا ہے، لیکن یہ نہ سمجھنا چاہئے کہ یہ احناف کا طبع زاد اصول ہے اور وہ اس میں متفرد ہیں؛ بلکہ اصولی طور پر دوسرے اہل علم نے بھی اسے تسلیم کیا ہے؛ چنانچہ علامہ سیوطیؒ کا کیاں ہے:

وقال أبوالحسن ابن الحضار فى تقريب المدارك على

مؤطرا مالك ، قد يعلم الفقيه صحة الحديث إذا لم يكن فى

سنده كذاب بموافقة آية من كتاب الله أو بعض أصول

الشريعة فيحمله ذلك على قبوله والعمل به (تدريب الراوى

: ۱/۲۸ ، ط : دار الكتاب العربي : بيروت)۔

ابوحسن بن حضار نے ”تقریب المدارک علی مؤطرا مالک“ میں کہا ہے کہ بعض اوقات فقیہ ایسی حدیث جس کی سند میں کوئی جھوٹا روایت نہ ہو، کے صحیح ہونے پر قرآن مجید کی آیت یا شریعت کے بعض اصول سے موافقت کی وجہ سے مطمئن ہو جاتا ہے، یہ بات اسے اس کے قبول کرنے اور اس پر عمل کرنے پر آمادہ کرتی ہے۔

كتب حدیث میں اس طرح کی بہت سی مثالیں مل جائیں گی، مثلاً نمازِ حاجت کے

بارے میں حضرت عبد اللہ بن ابی او فیگی جو روایت منقول ہے وہ سند کے اعتبار سے ضعیف ہے، امام ترمذی نے اس حدیث پر ان الفاظ میں لفکر کیا ہے :

قال ابو عیسیٰ : هذا حديث غريب و في أسناده مقال : فائده
بن عبد الرحمن يضعف في الحديث (ترمذی: ۱۰۹۱ ، باب
ما جاء في صلوة الحاجة ، ط : دیوبند)۔

امام ترمذی نے فرمایا کہ حدیث غریب ہے اور اس کی سند میں کلام ہے، فائدہ بن عبد الرحمن حدیث میں ضعیف ہیں۔

لیکن تمام ہی فقهاء نے غالباً رشاربانی : استَعِنُوا بِالصَّبْرِ وَالصَّلَاةِ (البقرة: ۲۵)
”صبر اور نماز کے ذریعہ اللہ سے مدد چاہو“ کی روشنی میں اس حدیث کو تسلیم کیا ہے۔
 بلکہ خود عہد صحابہ میں بھی جو حضرات اصحاب الرائے کھلاتے تھے باوجود یہ سند حدیث کی تحقیق کی ان کو کوئی حاجت نہیں تھی، انھوں نے اس اصول کو بعض احادیث کے قبول اور رد کرنے میں معیار بنایا ہے؛ چنانچہ مطلقہ کے نفع و عدالت کے سلسلہ میں حضرت فاطمہ بنت قیسؓ کی مذکورہ روایت جب حضرت عمرؓ کو پہنچی تو آپ نے اسے قبول نہیں کیا اور رشاردا فرمایا:
لا ندع كتاب ربنا و سنة نبينا لقول إمرأة (سنن
بیہقی: ۵۷۳/۷)۔

ہم اپنے رب کی کتاب اور اپنے نبی کی سنت کو ایک عورت کی بات کی وجہ سے نہیں چھوڑ سکتے۔

اسی طرح مشہور روایت : ان الميت ليعذب بيکاء أهلہ عليه، (بخاری: باب ماجاء فی البکاء على الميت) ”میت پر اس کے لوگوں کے روئے کی وجہ سے عذاب ہوتا ہے“، پر حضرت عائشہؓ نے رد فرمایا اور قرآن مجید کی اس آیت سے استدلال کیا کہ : لَاَتَزِرْ وَأَزِرَّ وَزَرَ أُخْرَى، (الانعام: ۱۶۳) ”ایک شخص پر دوسرے کے گناہ کا بوجھ نہیں“، پس، گوھنیہ نے اپنے

اجتہادات میں اس اصول کو زیادہ ملحوظ رکھا ہے؛ لیکن درحقیقت اصولی طور پر تمام ہی اہل علم کو اس سے اتفاق ہے۔

قواعد شریعت سے مطابقت

حنفیہ کے طریقہ استدلال کے سلسلہ میں یہ بات کہی جاسکتی ہے کہ ان کے یہاں روایات کے مقبول اور نامقبول ہونے میں اس بات کو بھی بڑی اہمیت حاصل ہے کہ جو روایت شریعت کے عمومی مزاج و مذاق اور اصول و قواعد سے مطابقت رکھتی ہے، بعض اوقات سند میں ضعف کے باوجود مقبول ہوتی ہے اور بعض روایتیں گو سند کے اعتبار سے قوی ہوتی ہیں؛ لیکن چوں کہ اپنے مضمون اور متن کے اعتبار سے شریعت کے عام اور مسلمہ اصول و مبادی کے خلاف ہیں؛ اس لئے ایسی حدیثیں رد کردی جاتی ہیں، چنانچہ قاضی ابو زید بوسی فرماتے ہیں :

الأصل عند أصحابنا أن خبر الأحاداد متى ورد مخالفًا لنفس

الأصول لم يقل أصحابنا (تأسیس النظر : ۷۷)۔

ہمارے اصحاب کے نزدیک اصول یہ ہے کہ خبر واحد نفس اصول کے خلاف ہو، تو اس کو قبول نہیں کیا جائے۔

حنفیہ کے یہاں بہت سے مسائل ہیں جو بظہر اسی اصول پر منطبق ہیں، جیسے حیوانات کے فضلہ کا ناپاک ہونا، عورت کے یا شرم گاہ کے چھونے کا ناقض وضونہ ہونا، پتھر سے استخاء میں تین پتھروں کا واجب نہ ہونا اور جس جانور کا دودھ تھن میں روک رکھا گیا ہو، (نصرۃ) کو فروخت کرنے کے مسئلہ میں حدیث کی ظاہری مراد پر عمل کرنے کے بجائے تاویل و توجیہ کی راہ اختیار کرنا اور اس طرح کے کتنے ہی مسائل ہیں جن میں نمایاں طور پر اس قاعدة کا اثر محسوس ہوتا ہے۔

متعارض احادیث کی ترجیح میں بھی حنفیہ نے اس اصول سے فائدہ اٹھایا ہے، جیسے صلوٰۃ کسوف (سورج گہن کی نماز) ہی سے متعلق روایتوں کو دیکھنے جن میں ایک رکعت میں ایک رکوع

سے پانچ رکوع تک کی تعداد مروی ہے، جمہور نے سند کے قوی ہونے پر نگاہ رکھتے ہوئے اس روایت کو ترجیح دیا جس میں ایک رکعت میں دور کوع کا تذکرہ ہے، حنفیان روایتوں کو ترجیح دیا جس میں ایک رکوع کا اشارہ ملتا ہے؛ کیوں کہ یہ نماز کی عمومی کیفیت سے زیادہ مطابقت رکھتی ہے۔ حنفیہ کے بعد غالباً مالکیہ کے یہاں اس اصول کو زیادہ برتاؤ گیا ہے، علامہ شاطبیؒ نے اس پر اس طرح روشنی ڈالی ہے :

إذا جاء خبر الواحد معارضًا لقاعدة من قواعد الشرع هل
يجوز العمل به؟ قال أبوحنيفة : لا يجوز العمل به وقال
الشافعى : يجوز ، وتردد مالك فى المسئلة ، قال
والمشهور والذى عليه المعمول إن عضده قاعدة أخرى قال

به وان كان وحده ترك (مالك: ۲۵۷، لابی زهرہ)۔

خبر واحد جب شریعت کے قواعد میں سے کسی قاعدہ کے معارض ہو تو کیا اس پر عمل کرنا جائز ہوگا؟ امام ابوحنیفہ نے کہا کہ اس پر عمل کرنا جائز نہیں، امام شافعی نے کہا: جائز ہے، اور امام مالک کو اس میں تردید ہے، اور مشہور قول جس کو قبول کیا گیا ہے، یہ ہے کہ اگر دوسرا قاعدہ اس کی تائید میں ہو، تو اسے قبول کیا جائے گا اور اگر بزرگ واحد تہاہو تو اسے چھوڑ دیا جائے گا۔

حنفیہ اور مالکیہ کے یہاں واقعہ ہے کہ اس اصول کی رعایت زیادہ ہے؛ لیکن یہ سمجھنا چاہئے کہ محدثین نے اس کو بالکل ہی ناقابل اعتناء سمجھا ہے، خود امام بخاری کے یہاں ایسی متعدد مثالیں ملتی ہیں کہ انہوں نے اخبار آحاد کے مقابلہ میں شریعت کے قواعد عامہ کو مقدم رکھا ہے، امام ترمذی نے کتنی ہی روایتیں نقل کی ہیں اور اس کی سند کو ضعیف قرار دیا ہے اور یہ بھی لکھا ہے کہ اسی پر اہل علم کا عمل ہے، اور بعض ایسی روایتیں بھی ہیں کہ ان کی توثیق بھی کرتے ہیں اور اس کے بھی

معترف ہیں کہ اہل علم کے بیہاں اس پر عمل نہیں ہے۔

اسی لئے علامہ سخاویؒ نے ایک اصولی بات لکھی ہے کہ:

وعلى كل حال فالنقيد بالأسناد ليس صريحاً في صحة

المتن وضعفه بل هو على الاحتمال (فتح المغيث ۱۰۲/۱)۔

بہر حال، اسناد کی قید کے ساتھ (کسی حدیث کو صحیح یا ضعیف قرار دینا، یعنی یہ

کہنا کہ اس کی سند صحیح ہے، یا اس کی سند ضعیف ہے) مضمون حدیث

(متن) کے صحیح یا ضعیف ہونے کی دلیل نہیں، بلکہ اس میں احتمال ہے۔

پھر آگے لکھا ہے :

وكذا أورد الحكم في مستدرك غير حديث يحكم على

أسناده بالصحة وعلى المتن بالوهاء بعلة أو شذوذ إلى غيرهما

من المتقدمين وكذا من المتأخرین كالمزنی حيث تكرر منه

الحكم بصلاحية الأسناد ونکارة المتن (فتح المغيث : ۱۰۷/۱)۔

اسی طرح متقدمین میں سے امام حامی متدرک میں متعدد حدیثیں نقل

کرتے ہیں، جن کی سند پر صحیح ہونے کا اور متن پر علت یا شذوذ کی وجہ سے

ضعیف ہونے کا حکم لگاتے ہیں، اور اسی طرح متاخرین میں سے امام مزنی

وغیرہ سے بھی بار بار یہ بات پیش آتی ہے کہ وہ سند کے معتبر اور متن کے

منکر ہونے کا حکم لگاتے ہیں۔

حدیث کے صحیح ہونے میں قبول عام کا اثر

حدیث کے مقبول ہونے کے سلسلہ میں حنفیہ کے بیہاں ایک اہم اصول یہ ہے کہ حدیث کا

صحابہ و تابعین اور انہمہ مجتہدین کے درمیان درجہ قبول حاصل کر لینا بجائے خود اس معتبر و مقبول

ہونے کی دلیل ہے، اسی کو اہل علم نے ”تلقی بالقبول“ سے تعبیر کیا ہے، ”تلقی بالقبول“ کی وجہ سے بعض روایتیں سند کے اعتبار سے ضعیف ہونے کے باوجود اہل علم کے یہاں پائیے قبول حاصل کر لیتی ہیں اور اگر صحیح یا حسن ہیں تو ان کے استناد و اعتبار میں اضافہ ہو جاتا ہے؛ بلکہ بعض محققین کے نزدیک تو اتر کے درجہ میں آجائی ہے، چنانچہ حضرت عائشہؓ اور حضرت عبد اللہ بن عمرؓ سے ”طلاق الأمة ثنتان وعدتها حيستان“ والی روایت منقول ہے، ابو بکر جاصص رازیؓ نے اس حدیث پر کلام کرتے ہوئے لکھا :

وان كان واردة من طريق الآحاد ، فصار فى حيز التواتر لأن

ماتلقاه الناس من أخبار الآحاد بالقبول فهو عندنا فى معنى

المتواتر لما بيته (أحكام القرآن للجصاص: ۱۳۰، ۲)۔

اگرچہ یہ خبر واحد کے طریقہ پر وارد ہوئی ہے؛ لیکن یہ تو اتر کے درجہ میں ہے، اس لئے کہ جس خبر واحد کو لوگ قبول کر لیں، وہ ہمارے نزدیک تو اتر کے حکم میں ہے، اسی بنا پر جو ہم بیان کرچکے ہیں۔

مولانا ظفر احمد عثمانیؒ اس موضوع پر بحث کے بعد قطراز ہیں :

بل الحديث إذا تلقته الأمة بالقبول فهو عندنا فى معنى

التواتر (قواعد في علوم الحديث: ۶۲)۔

بلکہ حدیث کو جب امت میں قبول عام حاصل ہو جائے تو ہمارے نزدیک وہ تو اتر کے معنی میں ہے۔

اسی طرح جیسا کہ مذکور ہوا، ”اہل علم کے نزدیک قبول عام“، (تلقی بالقبول) کی وجہ سے سند کے اعتبار سے ضعیف روایتیں بھی صحت کے درجہ میں آجائی ہیں، حضرت عائشہؓ اور حضرت عبد اللہ بن عمرؓ کی مذکورہ روایت کی بابت علامہ ابن ہمامؓ فرماتے ہیں:

ومما تصح الحدیث أيضاً هو عمل العلماء على وفقه (فتح القدير)۔

جبات اس حدیث کو صحیح قرار دیتی ہے، وہ علماء کا اس کے موفق عمل کرنا ہے۔

نیز مولانا عبدالحی فرنگی محلیؒ کا بیان ہے:

وكذا اذا تلقت الأمة الضعيف بالقبول يعمل به على

الصحيح (الأجوبة الفاضلة: ۵۱)۔

جب امت حدیث ضعیف کو قبول کر لے تو اس پر صحیح قول کے مطابق عمل کیا

جائے گا۔

بعض حضرات کے نزدیک خاص صورتوں میں خبر واحد قیاس کے مقابلہ رکرداری جاتی ہے

؛ لیکن اگر اسے تلقی بالقبول حاصل ہو تو وہ ان کے نزدیک بھی قابل عمل ہے، علامہ سرخسؒ

فرماتے ہیں:

وما خالف القياس ، فإن تلقته الأمة بالقبول فهو معمول

بہ (اصول السرخسی: ۳۲۱/۱)۔

جو حدیث قیاس کے خلاف ہو، اگر امت میں اسے قبول عام حاصل ہو گیا

ہو، تو اس پر عمل کیا جائے گا۔

حنفیہ کے یہاں اس اصول کو زیادہ ملحوظ رکھا گیا ہے، بلکہ حنفیہ کے یہاں حدیث اور خبر

واحد کے درمیان حدیث کی ایک اور قسم ”خبر مشہور“ کی اصطلاح پر غور کیا جائے تو غالباً اسی اصول

پر منی ہے، فخر الاسلام بزدویؒ نے خبر مشہور کی تعریف اس طرح کی ہے :

المشهور ما كان من الآحاد في الأصل ثم انتشر فصار منقلة

قوم لا يتوهّم تواطؤهم على الكذب وهم القرن الثاني بعد

الصحابۃ رضی اللہ تعالیٰ عنہم من بعدهم (اصول

البزدوى: ۶۷۳/۲)

حدیث مشہور وہ ہے جو حاصل میں خبر واحد ہو، پھر اہل علم میں پھیل جائے، یہاں تک اتنے لوگ اس کے نقل کرنے والے ہوں کہ ان کا جھوٹ پر اتفاق ممکن نہ ہو، یعنی صحابہ کے بعد دوسری صدی کے ناقلين۔

گویا خبر مشہور وہ ہے جو گو عهد صحابہ میں اخبار آحاد کے قبیل سے ہو، لیکن تابعین اور تبع تابعین کے عہد میں اسے قبول عام حاصل ہو گیا ہو، علامہ نسفیؒ نے اس کی طرف اشارہ کیا ہے؛ چنانچہ خبر مشہور کے ذریعہ کتاب اللہ پر زیادتی کے درست ہونے کی وجہ پر گفتگو کرتے ہوئے لکھتے ہیں:

لأن الأمة تلقته بالقبول وإتفاقهم على القبول لا يكون الا

بجماع جمعهم على ذلك (المنار مع كشف الاسرار: ۱۳/۲)۔

اس لئے کہ علماء کے درمیان قبول عام اور قبولیت پر اتفاق کسی ایسے سبب سے ہی ہو سکتا ہے، جس نے ان سب کو اس پر متفق کیا ہو۔

حالاں کے حقيقة کے یہاں خبر واحد سے کتاب اللہ کے عام کی تخصیص اور مطلق کی تقيید نہیں کی جاسکتی، لیکن متعدد روایتیں ہیں کہ احناف نے ان کے ذریعہ تخصیص و تقيید کی ہے، جیسے：“ القاتل لا يرث، قاتل (مقتول سے) وارث نہیں ہو سکتا۔

يقيـد الـابـ منـ اـبـنـهـ وـلاـ يـقيـدـ الـابـ منـ اـبـيهـ .

باپ بیٹے سے قصاص لے گا، بیٹا باپ سے قصاص نہیں لے سکتا۔

لا زكوة في مال حتى يحول عليه الحول .

مال میں زکوٰۃ نہیں، جب تک اس پر سال نہ گذر جائے۔

اسی لئے کہ یہ اور اس طرح کی اخبار آحاد نے قبول عام کی وجہ سے ایک خصوصی درجہ استناد و اعتبار حاصل کر لیا ہے۔

حنفیہ کے یہاں حدیث کی تحقیق و تنقیح میں چوں کہ درایت کا استعمال زیادہ ہے، اس لئے انھوں نے اس قاعدہ سے بھی زیادہ مددی ہے؛ لیکن اس سے یہ سمجھنا چاہئے کہ دوسرے فقہاء محمد شین کے نزدیک اس کا کوئی اعتبار نہیں، فقہاء مالکیہ میں علامہ ابن عبدالبرّ نے حدیث ”هو الظهور ماءه“ (سمندر کا پانی پاک ہے) پر کلام کرتے ہوئے لکھا ہے:

لکن الحديث عندى صحيح لأن العلماء تلقواه بالقبول (تدریب

الراوی : ۱/۳۷۶ ، ط : دارالكتاب العربي بيروت)۔

لیکن میرے نزدیک یہ حدیث صحیح ہے، اس لئے کہ علماء نے اسے قول کر لیا ہے۔

ابن عبدالبرّ سے تمہید میں ”الدينار أربعة وعشرين قيراطاً“ (دینار چوپیں قیراط کا ہوتا ہے) پر بحث کرتے ہوئے لکھا ہے :

واجماع الناس على معنى غنى عن الأسناد فيه (حوالہ سابق)۔
لوگوں کا اس بات پر اتفاق، اسے سند سے بے نیاز کر دیتا ہے۔

ابو الحسن اسفاری کا بیان ہے :

تعرف صحة الحديث إذا أشتهر عند أئمة الحديث بغير
نکیر منهم (تدریب الراوی : ۱/۳۷۶ ، ط : دارالكتاب العربي
بیروت)۔

جب ائمہ حدیث کے نزدیک کوئی حدیث بلانکیر مشہور ہو، تو تم اس طرح
اس حدیث کے صحیح ہونے کو جان سکتے ہو۔

علامہ ابراہیم شہر خیتی مالکی نے امام نوویؒ کی ”أربعین“ کی شرح میں لکھا ہے:
 محل کونہ لا يعمل بالضعف في الأحكام مالم يكن تلقته
الناس بالقبول فإن كان ذالك تعین وصار حجة يعمل به في

الأحكام وغيرها كما قال الشافعى (ديكھئے : التحفة

(المرضية: ۲۶۳)۔

أحكام میں ضعیف حدیث پر عمل نہ کئے جانے کی بات اس وقت ہے جب کہ لوگوں نے اس کو قبول نہ کیا ہو، پس اگر اسے قبول عام حاصل ہو..... تو وہ جنت ہو جائے گی، جس پر احکام اور دوسرے امور میں عمل کیا جائے گا، جیسا کہ امام شافعیؒ نے فرمایا ہے۔

فقہاء شافعی میں علامہ سخاویؒ نے اس مسئلہ میں بڑی وضاحت سے لکھا ہے، فرماتے ہیں:

وَكُذَا إِذَا تَلَقَتِ الْأُمَّةُ الْمُضَعِيفَ بِالْقَبُولِ يَعْمَلُ بِهِ عَلَى الصَّحِيحِ ، حَتَّىٰ أَنْ يَنْزَلَ مَنْزِلَةَ الْمُتَوَاتِرِ فِي أَنَّهُ يَنْسَخَ الْمُقْطُوعَ بِهِ وَلِهَذَا قَالَ الشَّافِعِي رَحْمَهُ اللَّهُ فِي حَدِيثٍ "لَا وصِيَةُ لوارثٍ" أَنَّهُ لَا يُشَبِّهُ أَهْلَ الْحَدِيثِ وَلَكِنَّ الْعَامَّةَ تَلَقَّتْهُ بِالْقَبُولِ وَعَمَلُوا بِهِ حَتَّىٰ جَعَلُوهُ نَاسِخًا لآيَةَ الْوَصِيَّةِ لَهُ (فتح المغیث للسخاوی: ۳۳۳/۱)۔

جب امت حدیث ضعیف کو قبول کر لے، تو صحیح قول کے مطابق اس پر عمل کیا جائے گا، یہاں تک کہ وہ اس دلیل قطعی کے لئے ناسخ ہونے میں وہ تواتر کے درجہ میں ہو جائے گی، چنانچہ امام شافعیؒ نے حدیث ”لَا وصیَّةٌ لوارث“ (وارث کے لئے وصیت کا اعتبار نہیں) کے بارے میں کہا ہے کہ علماء حدیث اسے مستند قرار نہیں دیتے، لیکن عام طور پر اہل علم نے اس کو قبول کیا ہے اور اس پر عمل کیا ہے، یہاں تک کہ اس کو آیت وصیت کے لئے ناسخ قرار دیا ہے۔

علامہ سیوطیؒ شرح نظم الدر، میں رقمطراز ہیں:

المقبول ماتلقاه العلماء بالقبول وان لم يكن له أسناد

صحيح، او اشتہر عند أئمۃ الحدیث بغیر نکیر عنہم (دیکھئے :

التحفة المرضیۃ (۲۶۷)۔

حدیث مقبول وہ ہے جس کو علماء نے قبول کیا ہو، اگرچہ اس کی کوئی صحیح سندر موجود نہ ہو، یادہ حدیث ائمہ حدیث کے نزدیک کسی تکمیر کے بغیر مشور ہو۔

علامہ سیوطیؒ نے ”التعقبات علی الموضوعات“ میں لکھا ہے :

وقد صرح غیر واحد بأن من دليل صحة الحديث قول أهل

العلم به وإن لم يكن له إسناد يعتمد على مثله (دیکھئے :

تحقيق الأوجبة الفاضلة للشيخ أبي غدة (۲۲۹)

متعدد أهل علم نے صراحت کی ہے کہ اہل علم کا کسی حدیث کا قائل ہونا اس

کے صحیح ہونے کی دلیل ہے، گواں کی کوئی قابل اعتماد سندر نہ ہو۔

حافظ ابن حجرؓ ”الافقا ح علی نکت ابن صلاح“ میں لکھتے ہیں :

ومن جملة صفات القبول التي لم يتعرض لها شيخنا يعني

الحافظ زین الدين العراقي أن يتفق العلماء على العمل بمدلول

حدیث ، فانه يقبل حتى يجب العمل به وقد صرح بذلك

جماعۃ من أئمۃ الأصول (دیکھئے : الأوجبة الفاضلة : ۲۳۲)

قبول حدیث کی جن صفات کا ہمارے استاذ علامہ زین الدین عراقی نے

ذکر نہیں کیا ہے، ان میں ایک یہ ہے کہ علماء اس حدیث کے مدلول پر عمل

کرنے کی بابت متفق ہوں، کہ وہ مقبول ہوگی اور اس پر عمل کرنا واجب ہوگا

اور ائمہ اصول کی ایک جماعت نے اس کی صراحت کی ہے۔

نیز علامہ بزدؤیؒ کا بیان ہے :

والیہ ذهب بعض أصحاب الشافعی فقد ذکر فی القراطع

خبر الواحد الذى تلقته الأمة بالقبول يقطع بصدقه (کشف

الأسرار للبزدوى: ۶۷۳/۲)

اور بعض فقهاء شافعی بھی اسی طرف گئے ہیں، چنانچہ انہوں نے قطعی دلیلوں میں اس خبر واحد کو بھی ذکر کیا ہے، جس کو امت میں قبول عام حاصل ہو، کہ اس کے درست ہونے کا یقین کیا جائے گا۔

فقہ بنی کے معروف ترجمان حافظ ابن قیم ”كتاب الروح“ میں ایک ضعیف روایت پر کلام کرتے ہوئے فرماتے ہیں :

فهذا الحديث وإن لم يثبت فإتصال العمل به في سائر

الأمسار والأعصار من غير إنكار كاف في العمل به (التحفة

المرضية: ۲۲۴)۔

یہ حدیث اگرچہ ثابت نہیں ہے، لیکن اس پر تمام شہروں اور زمانوں میں بلا کنیر عمل اس کے قبل عمل ہونے کے لئے کافی ہے۔

سلفی مکتبہ فکر کے صاحب نظر عالم علامہ شوکائی کہتے ہیں :

وهكذا خبر الواحد إذا تلقته الأمة بالقبول فكانوا بين عامل
به و متاول (ارشاد الفحول)۔

اسی طرح خبر واحد کو جب امت میں قبول حاصل ہو جائے، کچھ لوگ اس پر عمل کریں اور کچھ لوگ اس کی تاویل کریں۔

اس سے یہ بات بھی واضح ہو گئی کہ ”تلقی بالقبول“ کا مطلب یہ نہیں ہے کہ تمام لوگ اس حدیث پر عمل ہی کرنے لگیں، بلکہ جو لوگ اس حدیث میں تاویل سے کام لیتے ہوں وہ بھی در حاصل ان لوگوں میں داخل ہیں جو حدیث کو قبول کر رہے ہیں، جیسا کہ شوکائی کی عبارت ”بین عامل به و متاول“ سے ظاہر ہے۔

پس تلقی بالقبول ان اسباب میں سے ہے جو ضعیف حدیث کو درجہ اعتبار عطا کرتا اور صحیح حدیثوں کی قوت و صحت میں اضافہ کا موجب ہوتا ہے اور یہ ایک متفق علیہ اصول ہے؛ لیکن احناف نیز مالکیہ نے اس اصول کو زیادہ برداشت ہے، مالکیہ کے نزدیک تعامل اہل مدینہ کو جواہمیت اور اولیت حاصل ہے وہ دراصل اسی اصول کو برتنے سے عبارت ہے؛ بلکہ غور کیا جائے تو بخاری و مسلم کو حدیث کی دنیا میں جو درجہ اعتبار و استناد حاصل ہوا ہے وہ اس لئے نہیں کہ اس کی تمام اسناد ہم درجہ ہیں اور کہیں انگلی رکھنے کی وجہ نہیں، اہل علم کے لئے یہ بات محتاج اظہار نہیں کہ بخاری کے سو سے زیادہ راویوں پر توثیق کی تہمت ہے اور ناصیبیت نیز دوسرے باطل فرقوں کی طرف منسوب راویوں کی تعداد بھی اچھی خاصی ہے؛ لیکن یہ امت کی طرف سے قبول عام ہی ہے جس کی وجہ سے ان کتابوں کی احادیث کو مقبول مانا جاتا ہے؛ چنانچہ ابن صلاحؒ نے لکھا ہے کہ شیخین کی روایت سے علم یقینی نظری حاصل ہوتا ہے اور وجہ یہی ہے کہ ”انما تلقته الأمة بالقبول“ (مقدمہ ابن صلاح: ۱۲)۔

یہاں اس بات کا ذکر مناسب ہو گا کہ گواں موضوع پر اصول حدیث و فقه کی کتابوں میں جا بجا اشارے کئے گئے ہیں، لیکن محدث حسین بن محسن یہاںی (م: ۳۲۷ھ) کا رسالہ ”التحفة المرضية فی بعض المشکلات الحدیثیة“ اس مسئلہ پر ایک بے نظیر تحریر ہے جو: ”المعجم الصغیر للطبرانی“ کے ساتھ طبع ہو چکا ہے، اس رسالہ میں دراصل اس سوال کا جواب دیا گیا ہے کہ امام ترمذیؓ بعض روایتوں کو ضعیف قرار دینے کے باوجود لکھا کرتے ہیں کہ اسی پر اہل علم کا عمل ہے: ”العمل على هذا الحديث عند اهل العلم“ تو روایت کے ضعیف ہونے کے باوجود اس پر کیوں کر عمل کیا جاتا ہے؟ مشہور محدث و محقق شیخ عبد الفتاح ابو عدہ نے بھی: ”الأجوبة الفاضلة“ کے اخیر میں اس موضوع پر اپنی تحقیقات رقم فرمائی ہیں جو بڑی چشم کشا اور قابل مطالعہ ہیں۔

یہ تو چند اہم پہلو تھے جو حنفیہ کے بیہاں احادیث کے روایات میں خاص طور پر ملحوظ ہیں؛ لیکن حنفیہ نے متن حدیث پر صحت و ضعف کا حکم لگانے یا متعارض روایات کو ایک دوسرے پر ترجیح دینے میں مزید جن قرائیں و شواہد سے فائدہ اٹھایا ہے اور اصول درایت کو برتنے کی کوشش کی ہے، ان میں سے چند کی طرف اشارہ کردیا بھی مناسب ہوگا۔

کسی حدیث کے بارے میں صحابہ کے نقطہ نظر کی اہمیت

حدیث کے اویں راوی چوں کہ صحابہ کرام ہیں اور وہ سب کے سب عادل و ثقہ ہیں اور ان کی عدالت و ثقاہت پر خود حدیث نبوی شاہدِ عدل ہے، اس لئے کسی حدیث کے بارے میں صحابہ نے جورو یا اختیار کیا ہے، حنفیہ کے بیہاں اس کو خصوصی اہمیت حاصل ہے، چنانچہ :

(الف) اگر کوئی حدیث ایسے مسئلہ سے متعلق ہو جس میں عہد صحابہ میں اختلاف رائے رہا ہو اور اس حدیث سے کسی نے استدلال نہیں کیا ہو، تو علامہ سرخسیؒ کی زبان میں یہ اس بات کی علامت ہے کہ اس حدیث میں کہیں کوئی کھوٹ موجود ہے اور یا تو یہ بعد کے راویوں کا سہو ہے یا پھر یہ حدیث منسوخ ہے (اصول السرخسی: ۳۶۹/۱)، جیسے عہد صحابہ میں اس بابت اختلاف تھا کہ جو باندی آزاد کے نکاح میں ہو، اس کی طلاق تین ہوگی یا دو؟ لیکن حدیث ”الطلاق بالرجال والعدة بالنساء“ (طلاق میں مردوں کا اور عدت میں عورتوں کا اعتبار ہوگا) سے کسی نے استدلال نہیں کیا، اسی طرح نابالغ بچوں کے مال میں زکوٰۃ واجب ہونے کا مسئلہ صحابہ کے درمیان بھی اختلاف رہا ہے؛ لیکن حدیث ”ابتغوا فی اموال اليتّمی خیراً“ کیلا تاکلہا الصدقة“ سے استدلال کرنا کسی صحابی سے منقول نہیں، اسی لئے حنفیہ کے بیہاں ان احادیث کی تاویل کی گئی ہے۔

(ب) کسی روایت پر صحابہ کے عہد میں عمل نہ کیا گیا ہو، یا علامیہ اسے ترک کر دیا گیا ہو تو یہ بھی اس بات کی دلیل ہے کہ اس حدیث کا ظاہری مفہوم و مصدق مطلوب نہیں ہے، جیسے زنا کی

سزا کے سلسلے میں ”جلد“ (کوڑے لگانے) کے ساتھ ساتھ ”تقریب عام“ (ایک سال کے لئے شہر بدر کرنے) کی سزا صحیح احادیث میں منقول ہے، (بخاری: ۱۰۰۸/۲، ابو داود: ۴۱۰/۲) لیکن حضرت عمرؓ نے ایک خاص واقعہ کے پس منظر میں فرمایا کہ آئندہ میں کسی کو شہر بدر کرنے کی سزا نہیں دوں گا، اس لئے حفیہ نے اس حدیث کے ظاہر پر عمل کرنے کی بجائے یہ نقطہ نظر اختیار کیا کہ ”ایک سال شہر بدر کرنے“ کی سزا ایسا است شرعیہ کے قبیل سے ہے اور قاضی و امیر کی صواب دید پر ہے، اسی طرح فتح خیر کی نظیر حضرات صحابہ کے سامنے تھی، پھر بھی حضرت عمرؓ نے فتح عراق کے موقع سے اراضی عراق کی تقسیم نہ فرمائی، اس لئے حفیہ کے نزد یک اراضی مفتوحہ کی بابت فیصلہ کرنے میں حکومت مصالح کے تحت فیصلہ کرنے کی مجاز ہے۔

(ج) اسی طرح صحابے نے کسی روایت کو نقل کیا ہو، جو اپنے معنی و مصدقہ کے اعتبار سے واضح ہو، اس کے باوجود خود اس صحابی کا فتویٰ یا عمل اس روایت کے خلاف ہو تو حفیہ کے یہاں ایسی روایت بھی نامقبول ہے، جیسے: حضرت ابو ہریرہؓ سے ”کتنے کے جھوٹے“ کے سلسلہ میں سات دفعہ دھونے کی حدیث مروی ہے، (مسلم، باب حکم ولوغ الكلب) لیکن خود ان کا فتویٰ تین دفعہ دھونے کا ہے، (طحاوی: باب سور الكلب) حفیہ نے اس حدیث کو اصل بنایا اور سات بار والی روایت کو استحباب پر محمول کیا۔

اسی طرح ترمذی نے حضرت عبد اللہ بن عمرؓ نے نقل کیا ہے کہ آپ ﷺ سواری پر اکثر وتر ادا فرمایا کرتے تھے، (ترمذی: ۱۰۸/۱) لیکن خود حضرت عبد اللہؓ کا معمول نقل کیا گیا ہے کہ وتر ادا کرنے کے لئے سواری سے نیچے آتے تھے، لہذا حفیہ نے اسی پر عمل کیا اور جس میں آپ ﷺ کے سواری پر وتر پڑھنے کا ذکر ہے، اسے تجدید پر محمول کیا؛ کیوں کہ حدیث میں وتر کا لفظ تجدید کے لئے بھی استعمال ہوا ہے۔

اسی طرح حضرت عائشہؓ ہی سے وہ روایت منقول ہے جس میں عورت کے نکاح کے لئے

ولی کو ضروری قرار دیا گیا ہے ”لانکاح إلا بولی“، لیکن خود حضرت عائشہؓ نے اپنی تجھی یعنی حضرت عبد الرحمن بن ابو بکرؓ کی اناکاح والد کی عدم موجودگی میں خود کیا ہے، (المبسوط: ۵/۱۲)

اسی لئے حنفیہ کے نزدیک بالغ اڑکی پر اولیاء کی ولایت استحبابی ہو گئی نہ کو جو بی۔

البتہ اس سلسلہ میں دو باتیں قابل توجہ ہیں: اول یہ کہ اگر صحابی کا عمل یا فتویٰ کسی حدیث کے خلاف ہوا وہ حدیث ایسے مسئلہ سے تعلق رکھتی ہو کہ بعض لوگوں پر اس کا مخفی رہ جانا ناقابل قیاس نہ ہو، تو یہ اس حدیث کے مقبول ہونے میں مانع نہیں ہے، جیسے: حضرت عبد اللہ بن عمرؓ اس بات کے قائل نہ تھے کہ حائضہ طواف وداع ترک کر سکتی ہے، یا حضرت ابو موسیٰ اشعریؓ کی رائے منقول ہے کہ نماز کی حالت میں تفہمہ ناقص و ضوء نہیں، علامہ سرسیؓ نے لکھا ہے کہ یہ ایسے ہی مسائل میں ہے (أصول السرخسی: ۲/۸)۔

دوسرے: اگر کسی حدیث میں ایک سے زیادہ معنوں کی گنجائش ہوا اور کسی صحابی نے اپنے اجتہاد سے ایک معنی مراد لیا تو یہ صحیح نہیں؛ کیوں کہ اس کی بنیاد اجتہاد ہے نہ کہ نص، فالعبرة لاما روی لا لاما رأى، چنانچہ خرید و فروخت کے بارے میں: ”الْمُتَبَايعَانُ بِالْخِيَارِ مَا لَمْ يَنْفَرِقَا“ مروی ہے، یہاں جمہور کے نزدیک ”تفرق أبدان“ مراد ہے اور ایجاد و قبول کامل ہونے کے بعد بھی طرفین کو ”خیار مجلس“، حاصل ہوتا ہے، حنفیہ کے نزدیک اس سے ”تفرق اقوال“ مراد ہے، یعنی جب تک ایجاد کے بعد قبول کا اظہار نہ ہو جائے پس کو رد کرنے کا اختیار حاصل ہے؛ حالاں کہ خود حضرت عبد اللہ بن عمرؓ سے اس حدیث کے وہی معنی مراد لینا ثابت ہے جو جمہور نے لیا ہے؛ لیکن چوں کہ خود اس حدیث کے الفاظ میں ان دونوں معنوں کی گنجائش ہے؛ اس لئے حنفیہ کے یہاں روایت کے الفاظ زیادہ قبل لحاظ ہیں نہ کہ راوی کا اپنا اجتہاد۔

حدیث کی ترجیح میں راوی کے تفہمہ کا اثر

احناف کے یہاں بعض کتب اصول میں خبر واحد کے مقبول ہونے کے لئے یہ شرط بھی

لگائی گئی ہے کہ اس کے روایۃ مقبول ہوں؛ لیکن حضرت الامام کے مجتہدات پر غور کیا جائے تو اس کی تصدیق دشوار ہے؛ کیوں کہ کتنے ہی مسائل ہیں جن میں حنفی نے ایسے راویوں کی روایت کو لیا ہے جو تفہیم معرف نہ تھے، ہاں، یہ ضرور ہے کہ اگر دو حدیثیں متعارض ہوں اور سنده کے اعتبار سے دونوں ہی صحیح ہوں تو امام صاحب ایسی روایت کو ترجیح دیتے ہیں جن کو ”اصحاب فہم راویوں“ نے نقل کیا ہے، اس کی بہترین مثال امام ابوحنیفہ اور امام اوzaعیؓ کے درمیان دارالحناطین مکہ میں رفع یہ دین کے مسئلہ پر ہونے والا مناقشہ ہے، جس میں امام ابوحنیفہ نے راویوں کے تفہیم کو ملحوظ رکھ کر ”حمدان عن ابراہیم عن عالمہ واسود عن عبد اللہ بن مسعود“ کی سند کو ”زہری عن سالم عن عبد اللہ بن عمر“ پر ترجیح دی اور واسطوں کے کم ہونے کے مقابلہ میں، راوی کے تفہیم کو آپ نے زیادہ اہم سمجھا۔

علامہ ابن ہمامؓ نے اس مناقشہ کا ذکر کرنے کے بعد لکھا ہے:

فرجح بفہم الرؤاۃ کما راجح الأوزاعی بعلو الأسناد وهو

المذهب المنصور عندنا (فتح القدير: ۱ / ۳)۔

امام ابوحنیفہ نے راویوں کے تفہیم کی بنا پر حدیث کو ترجیح دی جیسا کہ امام اوزاعی نے سند کے عالی ہونے کی بنا پر اور یہی (تفہیم کی بنا پر ترجیح)
ہمارے نزدیک مذہب منصور ہے۔

علامہ ابن ہمامؓ نے ”تحریرالاصول“ میں بھی وجہ ترجیح میں اس کا شمار کیا ہے اور اس سے استدلال کرتے ہوئے کہہا ہے کہ نکاح محروم کے مسئلہ میں حضرت عبد اللہ بن عباسؓ کی روایت کو ابو رافعؓ کی روایت پر ترجیح ہوگی (دیکھئے: تیسیر التحریر: ۳ / ۱۶۷)۔

بعض حضرات نے اس پر نظر کیا ہے کہ روایت حدیث کا تعلق بنیادی طور پر حفظ سے ہے، اس لئے روایت حدیث میں حفظ پر تفہیم کو ترجیح دینا قرین صواب نہیں۔ لیکن یہ ایک حقیقت ہے کہ

روایات زیادہ تر بمعنى مروی ہیں نہ کہ باللفظ، اور معانی حدیث کی حفاظت وہی کر سکتا ہے جو فہم بلیغ اور قلب عقول بھی رکھتا ہو، علامہ رازی بھی فی الجملہ راوی کے تفہیم کو وجہ ترجیح قرار دیتے ہیں: ان تفہیم الراؤی مرجع بحال، (المحسول: ۲۵۳) اور علامہ شوکائی نے بھی اس نقطہ نظر کی معموقیت کا احساس کرتے ہوئے فرمایا ہے کہ: ”لأنه أعرف بمدلولات الالفاظ“ (ارشاد الفحول: ۲۶۷)۔

حنفیہ کے علاوہ بعض دوسرے ائمہ حدیث وفقہ نے بھی اس اصول کو تسلیم کیا ہے، امام وکیع نے ایک صاحب سے دریافت کیا کہ تم: ”اعمش عن ابی واکل عن عبد اللہ بن مسعود“ اور ”سفیان عن منصور عن ابراہیم عن علقمة عن ابن مسعود“ میں سے کس سند کو ترجیح دیتے ہو؟ ان صاحب نے کہا: اعمش کی سند کو! وکیع نے اظہار حیرت کرتے ہوئے کہا کہ اعمش وابو واکل شیوخ ہیں اور سفیان، منصور، ابراہیم اور علقمة فقهاء اور جس حدیث کے راوی فقہاء ہوں، وہ اس حدیث سے بہتر ہے جس کو شیوخ نے نقل کیا ہو، ”حدیث یتداؤلها الفقهاء خیر من أن یتداؤلها الشیوخ“۔

حنفیہ اور احادیث مرسلہ

اس طرح یہ کہنا بے جا نہ ہوگا کہ جہاں محدثین نے اصول روایت کے اعتبار سے ذخیرہ حدیث کو پرکھا ہے اور اس کے لئے تحقیق رجال کا وہ عظیم الشان کام سرانجام دیا ہے کہ تاریخ مذاہب میں اس کی مثال نہیں مل سکتی اور مستشرقین تک نے اس کا اعتراف کیا ہے، وہاں فقهاء اور بالخصوص فقهاء احتجاف نے متن حدیث کو کتاب اللہ، شریعت کے عمومی اہداف و مقاصد اور مزاج و مذاق نیز جو واقعات مروی ہیں، ان کے تاریخی پس منظر کی روشنی میں پرکھنے کی جو کوشش کی ہے اور درایت حدیث کے جو اصول و قواعد قائم کئے ہیں، ان کی دادمنہ دینا بھی نا انصافی ہو گی؛ لیکن افسوس کہ تحقیق حدیث کے اس پہلو کے ساتھ انصاف نہیں کیا گیا؛ بلکہ فقهاء حنفیہ کو ان کی اس سعی مسعود پر بعض کوتاہ ہم اور کوتاہ بین اہل قلم نے، تارکِ حدیث اور قبیع رائے ٹھہرایا، حالاں کہ یہ ایسا

ظلم ہے کہ علم کی دنیا میں کم ایسا ظلم روا رکھا گیا ہوگا۔

اگر بہ نظر انصاف دیکھا جائے تو یہ مقابلہ دوسرے مکاتب فقہ کے حنفیہ کے یہاں احادیث سے اعتناء زیادہ نظر آتا ہے، اس سلسلہ میں فقهاء کے دو اصولی اختلاف کی طرف اشارہ کرنا مناسب محسوس ہوتا ہے، اول یہ کہ تابعین کی مرسل روایات میں درمیان کے واسطوں کو حذف کر کے براہ راست آپ اسے نقل کی گئی روایات حنفیہ اور مالکیہ کے نزدیک جحت ہیں بشرطیکہ راوی کے بارے میں معلوم ہو کہ عام طور پر وہ ثقہ راویوں ہی سے روایت لیتا ہے، (قفوالاثر: ۶۷) امام شافعیؓ کے اور بعد کے اہل علم نے عام طور پر سند میں انقطاع کی وجہ سے مراسیل کو قبول نہیں کیا ہے، حنفیہ نے مرسل روایات اور خاص کراما ابراہیم بن حنفیؓ کی مراسیل سے بہ کثرت استدلال کیا ہے، جس کا اندازہ امام ابو یوسف اور امام محمدؓ کی ”كتاب الآثار“ سے کیا جاسکتا ہے۔

احناف کا مرسل کو قبول کرنا جہاں ان کی اس فکر کا غماز ہے کہ ”دین میں نقل پر عمل بہر حال عقل کو راہ دینے سے بہتر ہے“، وہیں یہ حقیقت بھی پیش نظر ہے کہ بہت سے محدثین حدیث کو اس وقت مرسلًا نقل کرتے تھے جب متعدد شیوخ کے ذریعہ ان تک بہ کمال اعتبار واستناد یہ روایت پہنچتی تھی، حسن بصریؓ فرماتے تھے کہ جب کسی صحابی کی روایت مجھ تک چار چار اصحاب کے ذریعہ پہنچتی ہے تو میں ارسالاً روایت کرتا ہوں، ”إذا اجتمع لى أربعة من الصحابة على حديث أرسلاه ارسلااً“، (أصول السرخسی: ۳۶۱/۱) ابراہیم بن حنفیؓ کہا کرتے تھے کہ جب میں کسی حدیث کو براہ راست حضرت عبد اللہ بن مسعودؓ کی طرف منسوب کروں تو سمجھنا چاہئے کہ میں نے ایک سے زیادہ لوگوں سے یہ حدیث سنی ہے: ”إذا قلت قال عبدالله فهو عن غير واحد عن عبدالله“، (تدریب الراوی: ۱۲۹/۱) اسی لئے حنفیہ نے نماز میں قہقهہ کے ناقض و ضوء ہونے کے مسئلہ میں ابراہیم بن حنفیؓ کی مرسل روایت ہی کو اصل بنایا ہے (سنن دارقطنی: ۱۷۱/۱)۔

فقہ حنفی میں آثار صحابہ کی اہمیت

دوسرے جن مسائل میں احادیث مرفوعدہ موجود نہ ہوں، کہا جا سکتا ہے کہ ان میں حنفیہ کے یہاں صحابہ کے فتاویٰ کی حیثیت قول آخر کی ہے اور عام طور پر وہ اس سے تجاوز نہیں کرتے، حنفیہ کے علاوہ حنابلہ کے سوا شاید ہی کسی دبستانِ فقہ میں آثار صحابہ کو اس درجہ اہمیت دی گئی ہو؛ چنانچہ اس سلسلہ میں حنفیہ کی رائے کا خلاصہ یہ ہے کہ:

(۱) کوئی ایسا مسئلہ ہو جس میں قیاس کو دخل نہ ہو اور اس سلسلہ میں ایک ہی صحابی کا قول منقول ہو، صحابہ کے درمیان اختلاف نقل نہ کیا گیا ہو تو اس قول پر عمل کرنا واجب ہے:
ولا خلاف بين أصحابنا المتقدمين والمتأخرین أن قول الواحد من الصحابة حجة في مالا مدخل للقياس في معرفة الحكم فيه (أصول السرخسي: ۱۱ / ۲، نیز دیکھئے : التقریر و التحبير: ۳۱۱ / ۲).-

ہمارے معتقد میں و متاخرین اصحاب کے درمیان اس بابت کوئی اختلاف نہیں کہ ایک صحابی کا قول بھی ان حائل میں جحت ہے، جن کا حکم جانے میں قیاس کا کوئی دخل نہیں۔

چنانچہ حضرت انسؓ کے قول پر حیض کی کم سے کم مدت تین دن اور زیادہ سے زیادہ دس دن، حضرت عبد اللہ بن عمرو بن ابی العاصؓ کے قول پر نفاس کی زیادہ سے زیادہ مدت چالیس دن، حضرت عائشہؓ کے قول پر حمل کی زیادہ سے زیادہ مدت دو سال اور حضرت علیؓ کے قول پر مهر کی کم سے کم مقدار دس درہم حنفیہ نے مقرر کی ہے، کیوں کہ مقدار اور مدت کی تعین میں اجتہاد کو کوئی دخل نہیں۔

(۲) کوئی ایسا مسئلہ ہو جس میں اجتہاد کی گنجائش ہو اور ایک ہی صحابی کا قول منقول ہو، اس

صورت میں اختلاف ہے، ابو بکر جاصص رازی، ابو سعید بردنی، فخر الاسلام بزدوی، شمس الائمه سرخی اور ابوالیسر وغیرہ کی رائے پر اس صورت میں بھی قول صحابی جلت ہے اور اس پر عمل واجب ہے، (التقریر و التحییر: ۳۱۰/۲) اور نسخی کا بیان ہے کہ: علی هذا ادر کنا مشائخنا (کشف الاسرار مع نور الانوار: ۱۷۳/۲)۔

یہی رائے مالکیہ کی ہے، یہی ایک قول امام احمد کا ہے اور یہی امام شافعیؒ کا قول قدیم تھا (التقریر والتحییر: ۲۱۰/۲)۔

امام کرخی اور قاضی ابو زید بوسی کا خیال ہے کہ ایسی صورت میں قول صحابی جلت نہیں؛ بلکہ قیاس پر عمل کیا جائے گا، (حوالہ سابق، نیز دیکھئے: الاقوال الاصولیہ للکرخی: ۹۲: باب قول الصحابی) یہی امام شافعیؒ کا قول جدید ہے، (دیکھئے: الاحکام فی اصول الاحکام للآمدی: ۳۵۷/۲) گوں حقیر کا خیال ہے کہ خود امام شافعیؒ کے اجتہادات سے اس کی تصدیق نہیں ہوتی، پہلے نقطہ نظر اور اس کے دلائل پر امام سرخی نے شرح وسط کے ساتھ روشنی ڈالی ہے، (أصول السرخسی: ۱۰۸) اور دوسرے نقطہ نظر کو کرخی نے دلائل و برائین کی قوت کے ساتھ واضح کیا ہے (دیکھئے: الاقوال الاصولیہ للامام کرخی: ۹۲)۔

سرخی نے اس صورت میں بھی قول صحابی کے معتبر ہونے کے سلسلہ میں امام ابو حنیفہ اور صاحبین نقطہ نظر اس طرح نقل کیا ہے:

○ قیاس کا تقاضا تھا کہ وضوء اور غسل جنابت دونوں ہی میں کلی اور ناک میں پانی ڈالنا سنت ہو، لیکن عبد اللہ بن عباسؓ کے قول کی بناء پر قیاس کو ترک کر دیا گیا اور وضو میں سنت اور غسل میں واجب قرار دیا گیا۔

○ قیاس کا تقاضا تھا کہ خون زخم پر ظاہر ہو اور اپنی جگہ سے نہ بہہ پایا ہو تب بھی وضو ٹوٹ جاتا، لیکن عبد اللہ بن عباسؓ کے قول کی بناء پر ہم نے اس صورت کو تقاض وضو قرآنیں دیا۔

○ اگر کسی شخص کی ایک شب و روز یا اس سے کم نمازیں بے ہوشی کی حالت میں گذر

جائز توازنے قیاس قضاۓ واجب نہ ہونی چاہئے، لیکن حضرت عمار بن یاسرؓ کے قول کی بناء پر قضاۓ واجب قرار دی گئی۔

○ ازروئے قیاس مرضی موت کا اپنے وارث کے حق میں اقرار معتبر ہونا چاہئے؛ لیکن حضرت عبداللہ بن عمرؓ کے قول پر اس کو نامعتبر قرار دیا گیا۔

○ کوئی شخص اس طرح خرید و فروخت کا معاملہ طے کرے کہ اگر میں تین دنوں تک قیمت ادا نہ کر پایا تو ہمارے درمیان بیع نہیں، تو قیاس کا تقاضا ہے کہ یہ معاملہ فاسد ہو لیکن امام ابوحنیفہ اور امام ابو یوسفؓ نے حضرت عبداللہ بن عمرؓ کے قول پر اس معاملہ کو درست قرار دیا ہے۔

○ اگر ”اجیر مشترک“ کے پاس سے سامان کسی ایسے سبب سے ضائع ہو گیا جس سے بچنا بھی ممکن نہ ہو قیاس یہ ہے کہ اجیر پر اس کا ضمان نہ ہو لیکن امام ابو یوسف اور امام محمدؐ نے حضرت علیؓ کے قول کی بناء پر اس کو ضامن قرار دیا۔

○ امام محمدؐ نے محض حضرت عبداللہ بن مسعود اور حضرت جابرؓ کے قول کی بناء پر حاملہ عورت کو ایک سے زیادہ طلاق دینے کو خلاف سنت قرار دیا (ملخص از: اصول السرخسی: ۲/۱۰۵-۱۰۶)۔ حقیقت یہ ہے کہ محض چند مثالیں ہیں، ورنہ فقہ حنفی میں اس کی بہت سی نظریں ملتی ہیں کہ قیاس و اجتہاد کے بجائے ”اقوال صحابہ“ کو مشعل راہ بنایا گیا ہے اور عقل پر بہر حال نقل کو ترجیح دی گئی ہے، فقہ حنفی کے اس مزاج و مذاق اور مسلک و طریق پر خود امام صاحب کا قول شاہدِ عدل ہے کہ:

إِنْ لَمْ أَجِدْ فِي كِتَابِ اللَّهِ وَلَا سُنْنَةِ رَسُولِ اللَّهِ آخِذْ بِقَوْلِ مَنْ شَاءَ
وَأَدْعُمْ شَاءَ مِنْهُمْ وَلَا أُخْرِجَ مِنْ قَوْلِهِمُ الى قَوْلِ غَيْرِهِمْ -

اگر قرآن و حدیث میں حکم نہ ملے تو صحابہ میں سے جس کا قول مناسب سمجھتا ہوں لیتا ہوں، اور جس کا مناسب خیال کرتا ہوں چھوڑتا ہوں؛
لیکن ان کے قول سے باہر نہیں جاتا۔

اب اگر کسی خاص مسئلہ میں امام صاحب نے قول صحابی کو نہ لیا ہو تو سمجھنا چاہئے کہ اس کی کوئی اور وجہ ہو گی یا صحابہ میں اس مسئلہ میں ایک سے زیادہ رائے میں رہی ہوں گی جو امام صاحب کے علم میں آئی ہو گی، انھیں میں آپ نے ترجیح کاراستہ اختیار کیا ہو گا۔

(۳) اگر کسی مسئلہ میں صحابہ کے ایک سے زیادہ اقوال ہوں تو پھر امام صاحب ان میں سے انتخاب کرتے ہیں اور جو قول قرآن سے قریب تر اور مزاج دین سے موافق ترجیح ملے تو اس کو اختیار کرتے ہیں۔

(۴) فقہ حنفی کے مطالعہ سے ظاہر ہوتا ہے کہ امام صاحب بعض اوقات آثار صحابہ سے خبر واحد میں تخصیص کے بھی قائل ہیں مثلاً: حضرت ابو ہریرہؓ سے مردی ہے کہ :

لیس علی المسلم فی عبده ولا فرسه صدقۃ۔

مسلمان پر اس کے غلام اور گھوڑے میں زکوٰۃ نہیں ہے۔

اور حضرت عبد اللہ بن عباسؓ سے مردی ہے کہ گھوڑوں میں زکوٰۃ کا واجب نہ ہونا ان گھوڑوں کے ساتھ مخصوص ہے جو جہاد کے لئے استعمال کئے جائیں، (البحر المحيط: ۳۹۸، ۳)

ایسے ہی مرتد کے بارے میں حضرت عبد اللہ بن عباسؓ سے مردی ہے: ”من بدّل دینه فاقتلوه“ (جس نے اپنادین بدّل لیا، اس کو قتل کردو۔)

اور عبد اللہ بن عباسؓ سے یہ بھی مردی ہے کہ عورت مرتد ہو جائے تو اسے قتل نہ کیا جائے؛ چنانچہ حفیہ نے عورت کو مرتد اور اس کی بنا پر سزاۓ قتل سے مستثنی کیا ہے، ان کے نزدیک اسے قید میں رکھا جائے گا تا آں کہ وہ تائب ہو جائے۔

اسی طرح حضرت ابو ہریرہؓ سے مردی ہے کہ:

اذا أقيمت الصلاة فلا صلوة الا المكتوبة (ترمذی: ۲۸۲، ۲)

باب ماجاء اذا أقيمت الصلاة۔

جب نماز قائم کی جائے تو سوائے فرض نماز کے نمازوں پر بھی جائے۔
لیکن حضرت عبد اللہ بن مسعود، عبد اللہ بن عباس، عبد اللہ بن عمر اور ابوالدرداءؓ سے خاص طور پر نماز فجر میں اقامت نماز کے بعد بھی سنت پڑھنا ثابت ہے، امام ابوحنفہؓ نے اسی کو اختیار کیا ہے۔

حدیث ضعیف بھی قیاس پر مقدم

حنفیہ کے یہاں حدیث پر عمل کا اس درجہ اہتمام ہے کہ ان کے یہاں یہ بات اصول کے درجہ میں ہے کہ جن مسائل میں کوئی صحیح اور حسن حدیث موجود نہ ہو؛ لیکن ایسی ضعیف روایات موجود ہوں جن کے راوی پر کذب کی تہمت نہ ہو، تو بہ مقابله قیاس کے ایسی ضعیف احادیث پر عمل کیا جائے گا، مشہور محدث اور فقیہہ ملا علی قاریؓ نے حنفیہ کا مذہب اس طرح بیان کیا ہے :
إِنْ مَذْهَبُهُمْ تَقْدِيمُ الْحَدِيثِ الْضَّعِيفِ عَلَى الْقِيَاسِ الْمُجَرَدِ
الذی يتحمل التزييف (مرقاۃ المفاتیح : ۲۱)۔

حنفیہ کا مذہب یہ ہے کہ حدیث ضعیف کو مجرد قیاس پر — جو کھوٹ کا احتمال رکھتا ہے، — مقدم رکھا جائے۔

علامہ حکیمؒ نے حدیث ضعیف پر عمل کی تشریح کرتے ہوئے لکھا ہے :

شَرْطُ الْعَمَلِ بِالْحَدِيثِ الْضَّعِيفِ عَدَمُ شَدَّةِ ضَعْفِهِ، وَ إِنْ يَعْتَقِدْ سُنْيَةُ ذَالِكَ الْحَدِيثِ .

حدیث ضعیف پر عمل کرنے کی شرط یہ ہے کہ اس کا ضعف شدید نہ ہو اور اس کے سنت سے ثابت ہونے کا اعتقاد نہیں رکھے۔

اور شامی ”شدت ضعف“ کی وضاحت کرتے ہوئے رقطراز ہیں :

شَدِيدُ الْعَذَابِ هُوَ الَّذِي لَا يَخْلُو طَرِيقًا مِّنْ طَرِيقِ كَذَابٍ

او متهم بالکذب (رد المحتار: ۱/۸۷)۔

شدید ضعف سے مراد یہ ہے کہ اس کی کوئی سند جھوٹی یا جھوٹ سے متهم راوی سے خالی نہ ہو۔

نہ صرف حدیث کے قبول و رد بلکہ اس کی توجیہ و تاویل کے باب میں بھی علامہ ابن حزم کیسی شمشیر بے نیام ہیں، وہ محتاج اظہار نہیں؛ لیکن انھیں بھی اعتراف ہے کہ: **جميع الحنفية مجتمعون على أن مذهب أبي حنيفة هي أن ضعيف الحديث عنده أولى من الرأى** (مقدمہ فی علوم الحديث للتلہانوی: ۲۹)۔

تمام احناف اس بات پر متفق ہیں کہ امام ابوحنیفہ کا مذہب یہ ہے کہ ان کے نزدیک ضعیف حدیث بھی قیاس سے بڑھ کر ہے۔

اور علامہ ابن قیم رقطر از ہیں :

وأصحاب أبي حنيفة مجتمعون على أن مذهب أبي حنيفة إن ضعيف الحديث عنده أولى من القياس والرأى ، وعلى ذلك مبني مذهبہ كما قدم حديث القهقة مع ضعفه على القياس والرأى (اعلام الموقعين: ۱/۷۷)۔

حنفیہ اس بات پر متفق ہیں کہ امام ابوحنیفہ کا مذہب یہ ہے کہ ضعیف حدیث ان کے نزدیک قیاس اور رائے پر مقدم ہے، اور اسی پر ان کے مذہب کی بنیاد ہے، جیسا کہ انھوں نے قہقہہ کی حدیث کو اس کے ضعف ہونے کے باوجود قیاس و رائے پر ترجیح دی ہے۔

اس لئے حنفیہ کے بارے میں یہ کہنا کہ وہ اپنی رائے کے مقابلہ تجھ و ثابت احادیث کو نظر انداز کر دیتے ہیں یا تو ان کے منبع استدلال سے ناواقفیت کے باعث ہے، — اور یہ منبع اصولی

طور پر محدثین و سلف صالحین کے نزدیک قریب قریب متفق علیہ ہے، یہ اور بات ہے کہ دوسرے مکاتب فقہ میں اصول روایت پر قناعت کیا گیا اور وجہ درایت پر کم توجہ دی گئی اور حنفیہ نے عملی طور پر اس کو برداشت ہے، — یا پھر یہ بہتانِ عظیم اور کذب اشیم ہے۔

خلاصہ بحث

حاصل یہ ہے کہ:

(۱) امام ابوحنیفہ کی علمی نشوونما جس شہر (کوفہ) میں ہوئی، وہ خلافت راشدہ ہی کے دور میں اکابر صحابہ و تابعین اور فقہاء و محدثین کا مرکز بن گیا تھا اور اس شہر کی حیثیت مسلمانوں کے سیاسی دارالخلافہ کے کے علاوہ علمی، فکری اور ثقافتی مرکز کی ہو گئی تھی، مختلف علوم و فنون کے ماہر اہل علم کے اس اجتماع نے امام ابوحنیفہ کی فقہی فکر پر گہرا اثر ڈالا۔

(۲) عہد صحابہ ہی سے ایک گروہ ظاہر حدیث پر قانع تھا جو صحابہ حدیث کھلاتے تھے، اور دوسری حدیث کے معانی و مقاصد میں غواصی کا قائل، یہ ”اصحاب الرائے“ کھلاتے تھے، امام ابوحنیفہ ان صحابہ کے علوم اور طریقہ فکر کے وارث بنے جو اصحاب الرائے تھے۔

(۳) جہاں محدثین نے حدیث کی نقد و تحقیق میں راویوں اور اسناد پر توجہ کی، وہیں فقہاء اور خاص کر فقہاء احناف نے درایت کے نقطہ نظر سے متن حدیث کی تحقیق پر توجہ دی۔

(۴) حنفیہ نے متن حدیث کی تحقیق میں جن خارجی عوامل سے مدد لی، ان میں چند اہم یہ ہیں:

- مضمون حدیث کی قرآن سے مطابقت۔
- مضمون حدیث کی شریعت کے قواعد عامہ سے ہم آہنگی۔
- مضمون حدیث کا علماء امت میں قبول و اعتبار حاصل کرنا۔

○ مضمون حدیث کے بارے میں صحابہ کے نقطہ نظر سے استفادہ۔

○ حدیث کی ترجیح میں راوی کے تفہد کی اہمیت۔

(۵) حنفیہ کے یہاں یہ مقابلہ دوسرے مکاتب فقه کے حدیث پر عمل کا اہتمام زیادہ ہے اور اس سلسلہ میں یہ بات خاص طور پر قابل ذکر ہے کہ حنفیہ کے یہاں تابعین و تبع تابعین کی مراہیل بہ ظاہر سند میں انقطاع کے باوجود معتبر ہیں اور صحابہ کے فتاویٰ کو بھی خصوصی اہمیت دی گئی ہے؛ بلکہ جہاں کوئی صحیح یا حسن روایت موجود نہ ہو وہاں ایسی ضعیف روایت بھی معتبر ہے جس کا راوی کذب سے متهم نہ ہو۔

○ ○ ○